




ALLA FIS-SEKLU 21

اَللّٰهُمَّ



ALLA FIS-SEKLU 21

Hażrat Mirza Masroor Ahmad^{aba}

*Il-Hames Suċċessur tal-Messija Mwiegħed^{as},
Il-Mexxej tal-Komunità Ahmadija Musulmana*

AHMADIYYA MUSLIM JAMAAT MALTA

GOD IN THE 21ST CENTURY (In Maltese Language)

Alla fis-Seklu 21

Diskors ta'
Hażrat Mirza Masroor Aḥmad^{aba}
Il-Mexxej tal-Komunità Aḥmadija Musulmana

© Islam International Publications Ltd.

Tradott għall-Malti u ppubblikat f'Malta (2014)

Traduzzjoni u Editjar minn
Karl Coleiro u Laiq Ahmed Atif

Pubblikazzjoni ta'

AHMADIYYA MUSLIM JAMAAT MALTA

Tel: +356-27342401 • **Tel:** +356-21322105
Mob: +356-79320139 • **Fax:** +356-27322105
Email: amjmalta@gmail.com

www.ahmadija.org.mt
www.ahmadiyyamalta.org

Dwar l-Awtur

Il-Kalif: Bniedem ta' Paċi

Il-Qdusija Tiegħu, Mirza Masroor Ahmad, Kalifatul-Masih V^{aba}, huwa l-Mexxej Suprem tal-Komunità Dinjija Ahmadija Musulmana (*Ahmadiyya Muslim Jamaat*). Huwa l-hames suċċessur tal-Messija Mwiegħed u Riformatur, Hażrat Mirza Gulam Ahmad^{as} ta' Kadjan.

Il-Qdusija Tiegħu twieled fil-15 ta' Settembru, 1950, f'Rabwah, il-Pakistan. Wara li temm il-Masters Degree fl-Ekonomija Agrikola fl-1977 mill-Università Agrikola ta' Faisalabad, il-Pakistan, huwa ddedika formalment il-ħajja tiegħu għas-servizz tal-Iżlam.

Wara li ġie elett għal ħajtu kollha fil-pożizzjoni ta' Kalif tal-Komunità Ahmadija Musulmana fit-22 t'April 2003, huwa jservi bħala l-kap dinji spiritwali u amministrattiv ta' organizzazzjoni internazzjonali reliġjuża li tħaddan fiha għexieren ta' miljuni ta' membri mxerrda f'206 pajjiż.

Ħajtu hija riflessjoni ta' dedikazzjoni, sodizza, talb u suċċess. Ir-rabta tiegħu ma' Alla twasslu biex iħegġegħ lill-Komunità tiegħu biex qatt ma tinsa lil Alla li jista' kollox u biex ma taqta' qalbha qatt. Il-koncentrazzjoni tiegħu fuq it-talb hija evidenti għal kulhadd u l-frott tas-suċċess ta' dan it-talb huwa xhieda tat-twemmin tiegħu. L-imħabba tiegħu lejn il-bniedem tħegġegħ lillu u lill-Komunità tiegħu biex iservu 'l-umanità.

Mindu laħaq Kalif, Hażrat Mirża Masroor Aħmad^{aba} żar ħafna pajjiżi u għamel għadd ta' diskorsi mheggin lil udjenzi minn kulturi u ambjenti differenti, biex jippromwovi u jiffaċilita s-servizz lill-umanità.

Taht it-tmexxija tal-Qdusija Tiegħu, il-Komunità Aħmadija Musulmana bniet għadd ta' skejjel u sptarijiet li jipprovdu faċilitajiet tal-aqwa kwalità f'żoni remoti tad-dinja.

Il-Qdusija Tiegħu, Mirża Masroor Aħmad^{aba}, bħalissa jinsab residenti f'Londra, l-Ingilterra.

Introduzzjoni

Indirizz Ewlieni mill-Mexxej tal-Komunità Aħmadija Musulmana fil-Konferenza tar-Reliġjonijiet Dinjin – ‘Alla fis-Seklu 21’

Il-Mexxej dinji tal-Komunità Aħmadija Musulmana u l-ħames suċċessur għall-Messija Mwiegħed, Hażra Mirza Masroor Aħmad^{aba}, ta diskors ewlieni fil-konferenza storika tar-Reliġjonijiet Dinjin li saret fil-11 ta' Frar 2014.

Il-konferenza giet organizzata mill-Komunità Aħmadija Musulmana tar-Renju Unit, bħala parti miċ-ċelebrazzjonijiet ċentinarji, fil-famuż 'Guildhall' fil-Belt ta' Londra. It-tema ta' din il-konferenza tant mistennija kienet 'Alla fis-Seklu 21'.

Madwar 500 delegat attenda għal din il-konferenza straordinarja, fosthom mexxejjareliġjużi minn għadd ta' pajjiżi, politikanti, uffiċjali ta' gvernijiet diversi, membri tal-korpi diplomatici, akkademici, u rappreżentanti ta' organizzazzjonijiet nongovernattivi differenti.

Il-konferenza rċeviet ukoll messagġi ta' inkoraġġiment mill-Maestà Tagħha, ir-Reġina Elizabetta II, il-Qdusija Tiegħu, id-Dalai Lama, il-Prim Ministru David Cameron, u għadd ta' dinjitarji oħra.

Fost il-personalitajiet prominenti u mexxejja reliġjużi li tkellmu waqt il-konferenza kien hemm l-Arċisqof Kevin McDonald (Knisja Kattolika Rumana), ir-Rabbi Professur Daniel Sperber (rappreżentant tal-Mexxej tar-Rabbin f’Iżrael), ix-Xejk Muwafak Tareef (il-mexxej spiritwali tal-Komunità tad-Drużi f’Iżrael), Umesh Sharma (Ċermen tal-Kunsill tal-Hindu fir-Renju Unit), Dot. Katrina Lantos-Swett (Viċi Ċermen tal-USCIRF), l-Onorevoli Dominic Grieve (Avukat Ġenerali), il-Barunessa Berridge (iċ-Ċerpersin tal-Grupp Parlamentari dwar il-Libertà Reliġjuża fir-Renju Unit), l-Onorevoli l-Barunessa Warsi (Ministru Anzjan tal-Istat fl-Uffiċċju tal-Affarijiet Barranin), ir-Rabbi Jacki Tabick (President ma’ ħaddieħor tal-Kungress Dinji tar-Reliġjonijiet), l-Ambaxxatur Al-Haji Baba Kamara (rappreżentant tal-President tal-Gana), u Geshi Tashir Tsering (rappreżentant tad-Dalai Lama).

It-traskrizzjoni tradotta tad-diskors ewlieni magħmul mill-Qdusija Tiegħu, Mirza Masroor Ahmad^{aba}, hija miġjuba hawn taħt.

بِسْمِ اللَّهِ الرَّحْمَنِ الرَّحِيمِ ①

“Bismillahir-Rahmanir-Rahim – F’Isem Alla, Mimli Grazzji, Dejjem Hanin.

Mistednin distinti kollha – *Assalamo Alaikum Wa Rahmatullahe Wa Barakatohu* – il-paċi u l-barkiet ta’ Alla jkunu kollha fuqkom.

L-ewwel nett nixtieq nieħu din l-okkażjoni biex nirringrazzja lill-mistednin distinti kollha li attendew din il-konferenza. Nixtieq b’mod partikolari nuri l-apprezzament tiegħi lill-kelliema mistednin, li f’hin verament konċiż, esprimew it-twemmin u l-opinjoni tagħhom. Nifhem bis-sħiħ li biex wieħed ifisser il-ħsibijiet tiegħu f’hin daqshekk qasir huwa tassew diffiċli u għalhekk jista’ jagħti l-kas li l-mistednin distinti tagħna ma rnexxilhomx jiddiskutu magħna dak kollu li kellhom f’moħħhom.

Madankollu, il-fatt li ħafna nies minn oqsma differenti ltaqgħu flimkien hawnhekk illejla fuq pjattaforma waħda juri li aħna, li lkoll inħaddnu twemmin differenti, aħna magħqudin b’xewqa u għan komuni. U dan l-oġġettiv komuni huwa li naħdmu biex intejbu l-ħajjiet tal-ħolqien tal-Hallieq tas-smewwiet u l-art – li fosthom il-bnedmin huma meqjusa bħala l-aqwa forma.

Tul din l-aħħar sena ġew organizzati għadd ta’ attivitajiet biex jikkommemoraw u jiffestegġaw iċ-Ċentinariju tal-Komunità Ahmadija Musulmana fir-Renju Unit, iżda l-avveniment tal-lum huwa l-aqwa fosthom. Huwa metodu eċċellenti ta’ kif tista’ tlaqqa’ n-nies flimkien biex jiddiskutu r-rilevanza ta’ Alla f’dawn iż-

żminijiet. Għaldaqstant, dawk li organizzaw din il-konferenza haqqhom il-grazzi u l-gratitudni tagħna. Jiena personalment inhossni grat hafna l-għaliex bis-saħħa tal-avveniment tal-lejla laqqgħuni ma' hafna nies godda.

Dawn is-sentimenti ta' gratitudni li qed inhoss bħalissa qed iwassluni biex naħseb f'Alla, li skont it-tagħlim tar-religjon tiegħi amar lill-bniedem biex juri gratitudni lill-proxxmu tiegħu fejn ikun hemm bżonn. Għalhekk, jekk xi hadd ikun ġeneruż miegħek, huwa meħtieġ li turi l-apprezzament tiegħek lejha, il-għaliex meta tkun grat lejn il-bniedem tkun qed taġixxi b'tali mod li tkun qed turi gratitudni lejn Alla l-Omnipotenti. Din hija l-perċezzjoni u l-viżjoni ta' Alla li jipprezentalna l-Iżlam. Ċertament, jekk xi hadd li jhaddan it-tagħlim veru tal-Iżlam u li verament jemmen f'Alla kellu jsegwi dan il-valur waħdieni biss b'sincerità, isib li l-gratitudni tiegħu tkun mezz ta' kif jinxterdu l-imħabba u l-għożża fis-soċjetà, bħalma fjura li tiffjorixxi tifrex il-ġmiel u l-fwieħa madwarha irrISPettivament l-epoka li qegħdin fiha.

Kieku kull wieħed minna kellu jaġixxi b'dan il-mod insibu li l-mibegħda qawwija u l-kunflitti tad-dinja li jitfaċċaw fi żminijiet differenti, b'modi differenti u f'okkażjonijiet differenti, jindifnu darba għal dejjem u jkunu sostitwiti bl-imħabba u s-sliem dejjem u kullimkien.

Xi wħud jistgħu jaħsbu li dak li qed ngħid huwa pjuttost idealistiku u impossibbli li jseħħ fil-verità. Madanakollu, meta niflu l-istorja twila tar-religjonijiet nirrealizzaw li Alla minn dejjem xtaq li tkun teżisti din is-soċjetà ħanina, u kollha mogħdrija.

Alla jixtieq li l-umanità tikseb dawn l-għanijiet nobbli u tilhaq dan il-grad għoli ta' moralità. Huwa minħabba dawn ir-raġunijiet li Alla baġhat kontinwament il-profeti u r-rappreżentanti tar-ruħ Tiegħu f'kull parti tad-dinja. Intbaġħtu sabiex jirrifurmaw lill-umanità u sabiex ikattru spirtu ta' mħabba reċiproka, kompassjoni u fraternità qalb il-popli kollha. Alla baġhat ir-rappreżentanti Tiegħu ħalli n-nies jissodisfaw aħjar id-drittijiet ta' Alla l-Omnipotenti u biex jirrispettaw id-drittijiet ta' xulxin.

Il-Profeti u r-rappreżentanti ta' Alla kienu kapaċi jiġbru madwarhom komunità ta' nies li għamlu ħilithom biex jgħixu ħajjithom skont it-tagħlim ta' Alla, filwaqt li dawk li ma laqgħuhomx b'xi mod jew ieħor, spiċċaw ħazin. Kull meta Alla baġhat ir-rappreżentanti Tiegħu, dawn ma kinux aċċettati b'mod universali l-għaliex dejjem kien hemm nies li opponew ir-religjon u ma qablux magħha. Fil-fatt dawn kienu jgħidu li r-rappreżentant ried biss iferrex il-biża' qalb in-nies u li fil-verità ma kienx hemm bżonn li wieħed jemmen f'Alla li kien jingħad li huwa l-Possessur tal-Forzi kollha. Madankollu, dawk in-nies li ma aċċettawx lil Alla u li opponew lill-Profeti fl-aħħar nett, ġew meqruda.

Il-Koran Imqaddes jirrakkonta l-ġrajjet ta' nies li tbiegħdu minn Alla l-Omnipotenti u li konsegwentament sabu ruħhom f'diffikultajiet kbar li temmewhom. Għall-kuntrarju, dawk li bnew relazzjoni intima ma' Alla kellhom aktar suċċessi u dejjem ħargu rebbieħa. Dawn in-narrazzjonijiet ma jinsabux biss fil-Koran Imqaddes, iżda jinsabu wkoll fl-iskritturi ta' religjonijiet oħra. Waqt li aħna qed naqraw jew nisimgħu dawn ir-rakkonti

bilfors li jkollna nieqfu u nsaqsu, jekk dawn l-istejjer humiex biss miti u legġendi jew inkella humiex ibbażati fuq ir-realtà. Il-konsegwenzi li kienu jwiddbu bihom in-nies magħżula minn Alla veru seħħew? Is-sinjali li r-rappreżentanti ta' Alla kienu jipproklamaw veru dehru? Alla l-Omnipotenti veru li kien jippremja u jimla bil-ġenerożitajiet Tiegħu lill-magħżula Tiegħu? Bħala riżultat tat-tagħlim tal-Profeti, veru li daww li emmnu f'Alla għażlu t-triq li kienet mimlija mħabba u mogħdrija lejn l-oħrajn?

Billi l-ħin ma jippermettix, ma nistax infisser kull punt individwali fid-dettall, iżda nista' nafferma l-fatt li l-istorja tar-religjon turi li t-twegiba għal dawn il-mistoqsijiet kollha, ċertament, hija 'Iva'.

L-Iskrittura Mqaddsa li jien nemmen fiha, il-Koran Imqaddes, tinfurmana b'mod ċar li dawn l-affarijiet kollha seħħew tassew u li Alla l-Omnipotenti jibgħat il-profeti tiegħu b'missjoni li jdaħħlu l-ogħla livelli possibbli ta' spiritwalità fl-umanità bis-saħħa ta' rabta intima ma' Alla. Permezz ta' dik ir-rabta l-bniedem jasal biex jissodisfa mhux biss id-drittijiet ta' Alla, iżda billi jkun qed jaġixxi bl-ogħla livelli morali possibbli huwa jkun qiegħed jissodisfa wkoll id-drittijiet dovuti tal-Holqien ta' Alla. U bħalma għedt qabel, fost il-Kreazzjonijiet ta' Alla, huma l-bnedmin li jitqiesu l-aqwa minn Alla l-Omnipotenti. Jekk dawn iż-żewġ tagħlimiet fundamentali kellhom jiġu osservati f'kull soċjetà, in-nies li jattwawhom ma jiksbox biss il-kuntentizza ta' Alla, iżda jkunu huma li jxerrdu l-imħabba, l-għożża u l-fraternità.

Skont it-twemmin tiegħi bħala Musulman, Alla l-Omnipotenti bagħat lill-Qaddis Profeta Muḥammad^{sa} biex jirriforma d-dinja

kollha u biex iwassal dawn l-oġġettivi supremi fost il-bnedmin. Fl-isforzi tiegħu biex ibiddel id-dinja, huwa kien jipprietka dan il-messaggġ Divin kontinwament u kien iħabrek bla waqfien, lejl u nhar. L-isforzi tiegħu ma kinux imsejsa biss fuq il-prietki iżda aktarx li kull filgħaxija kien ibaxxi rasu quddiem il-Mulej biex jitlob, u kien jibki b'tant diqa u wġigh ta' qalb li l-art fejn kien ikun mimdud kienet tigi mgħarrqa bid-dmugh.

Għal liema raġuni kien qiegħed jitlob b'tant ħerqa l-Qaddis Profeta Muḥammad^{sa}? Ma kienx minħabba r-rikkezzi jew il-poter li xtaq jakkwista. U lanqas biex jaħtaf taħt idejh xi gvern jew amministrazzjoni. Iżda x'aktarx li kull talba li kien jagħmel b'tant uġigh ta' qalb kienet biex jimplora 'l Alla għala n-nies ma kinux qed jinbidlu la spiritwalment u lanqas moralment. Għaliex ma ridux iwarrbu l-krudeltà tagħhom? Għaliex ma ridux jabbandunaw l-imġiba ħażina u d-dnub? U minħabba dan kollu għaliex kienu qed jitfgħu lilhom infushom f'abbiss ta' qerda? It-turment u d-diqa tal-Qaddis Profeta kienu tant kbar u l-istat ta' ansjetà u disperazzjoni tant kien kritiku li fil-Koran, Alla jindirizzah direttament u jsaqsih jekk kienx lest iħalli lilu nnifsu jiddispra għall-mewt minħabba li n-nies ma ridux jisimghu mill-kelma tiegħu.^[1]

Madanakollu, Alla l-Omnipotenti huwa Dak li jisma' t-talb serju u sincier u għaldaqstant huwa wieġeb għat-talb kollu li għamel il-Qaddis Profeta Muḥammad^{sa}. L-istorja tixhed il-fatt li dawk in-nies li kienu injoranti u slavaġ, sakranazzi, fornikaturi, lagħba, ħallelin u dawk involuti f'kull tip ta' vizzju, naddfu lilhom infushom minn dan il-ħażen kollu, u minflok imtlew bl-aqwa valuri morali possibbli. Dawk l-istess nies irnexxielhom jibnu rabta b'saħħitha ħafna ma' Alla l-Omnipotenti. L-ebda

qawwa dinjija oħra ma kien jirnexxilha toħloq rivoluzzjoni bħal din.

F'termini materjalistiċi l-Musulmani tal-bidu ma kellhom assolutament xejn u anki jekk irnexxielhom jiksbu xi għamla ta' poter, dan seħħ ħafna aktar tard fiż-żmien. Tul dak il-perjodu bikri baqgħu foqra u neqsin minn kollox, madankollu minħabba t-twemmin passjonali u ġenwin u r-rabta intima ma' Alla kienu dejjem lesti li jissagrifikaw ħajjithom għalih. Huma laħqu l-oġġla livelli ta' saġrificċju u kellhom xewqa tant qawwija li jservu l-umanità li kienu lesti jqassmu dak kollu li kellhom, saħansitra fi djarhom, basta jgħinu lill-proxxmu.

Kieku kellna nqabblu l-ħajja ta' dawkin-nies qabel u wara li bdew jemmnu f'Alla, insibu li bla dubju ta' xejn seħħet trasformazzjoni u metamorfosi kbira fi qlubhom, grazzi għall-għarfien u l-fehim li kisbu ta' Alla. Dawk l-istess nies kienu xhieda tas-sinjali ċari tal-għajnuna ta' Alla.

Ir-rivoluzzjoni spiritwali ma seħħitx b'kumbinazzjoni jew b'xi xewqa li jintlaħqu għanijiet materjalistiċi; iżda x'aktarx għaliex huma kienu xhieda u raw b'għajnejhom li s-sentimenti ta' mħabba li kellu f'qalbu l-Qaddis Profeta lejn nies oħra ma kienx hemm aqwa minnhom.

Anki l-aktar għedewwa ħarxa u feroċi tal-Iżlam kellhom jaċċettaw dan il-fatt. Huma kienu xhieda tal-fatt li l-Qaddis Profeta wieġeb għall-brutalità, il-mibegħda u l-attakki vjolenti tagħhom b'xejn anqas mill-maħfra, il-ħniena u l-kompassjoni. Kienu xhieda tal-fatt li meta l-Qaddis Profeta kiseb rebħa fuq l-għedewwa maħlufa tal-Iżlam, li fil-passat kienu għamlu

hilitom kollha biex jeqirdu r-religjon, huwa rrisponda bis-sliem u l-maħfra billi qalilhom: *M'għandi l-ebda mibegħda personali lejkom. M'għandi l-ebda ħajra li nivvendika ruħi mill-krudeltà u l-persekuzzjoni li aħna ġarrabna minħabba fikom fl-imghoddi. Sakemm intom tagħtuna garanzija li se tgħixu fil-paċi, mela intom liberi li tibqgħu f'Mekka. M'intomx se tigu ttrattati ħażin jew ingustament minħabba d-differenzi jew l-ideat religjużi tagħkom.*

Meta l-għedewwa bla għadd tal-Iżlam esperjenzaw dan l-att inkomparabbli ta' ġenerożità, ma kellhomx triq oħra ħlief li jirrikonoxxuh. Biex nagħti eżempju wiehed, wara li ra l-imġiba tal-Qaddis Profeta, avversarju tal-Iżlam jismu Iqrama, li kkommetta ħruxijiet tal-biża' kontra l-Musulmani, istintivament stqarr li trid tkun biss persuna magħżula minn Alla u li l-imħabba tagħha lejn l-umanità hija assoluta li setgħet taġixxi b'dan il-mod tant ħanin. Wara li osservaw l-eżempju tal-Qaddis Profeta dawk l-għedewwa tal-Iżlam bdew jistqarru ripetutament u fl-apert li l-liġi li ġiet rivelata lilu kienet tassew ġenwina u li t-titlu li l-Koran tah bħala 'l-ħniena għall-umanità kollha' kien assolutament iġġustifikat.

Huma għarfu li minn kull organu, minn kull pora, minn kull fibra ta' ġismu ħarġet 'il barra fawwara ta' mogħdrija u kompassjoni għall-umanità. Huma ddikjaraw bil-miftuħ li kull att tal-Qaddis Profeta kien eżempju tal-ogħla livelli ta' ħniena u ġġustifika l-verità tal-Kelma ta' Alla. Fid-dawl ta' dan it-tagħlim ġenwin, titqajjem potenzjalment mistoqsija jew allegazzjoni li, fil-fatt, tkun invokata ta' spiss minn xi wħud li mhumix Musulmani.

L-allegazzjoni hija li jekk l-Iżlam jgħallem lill-Musulmani biex

juru l-imħabba u s-simpatija tagħhom lejn l-oħrajn u jekk il-Qaddis Profeta verament kien ‘il-ħniena għall-umanità kollha’, mela għalfejn seħħew il-gwerer reliġjużi? Biex wiehed jifhem din il-mistoqsija, wiehed irid ikun midħla tal-istorja bikrija tal-Iżlam u jzomm f’moħħu żewġ punti importanti.

L-ewwel nett, l-istorja tixhed il-fatt, li anki Orientalisti imparzjali, li mhumie Musulmani, jirrikonoxxu, li fl-ewwel snin wara li l-Qaddis Profeta afferma l-pożizzjoni tiegħu, huwa u d-dixxipli tiegħu ġew sottomessi għall-aktar persekuzzjoni barbara u orribbli f’Mekka minn dawk li jew ma kinux reliġjużi jew inkella minn dawk li kienu jaduraw l-allat foloz. Fil-fatt ħafna mill-ħbieb tal-Profeta li kienu jinkludu rġiel, nisa u tfal, tilfu ħajjithom. Ha nsemmi eżempju wiehed ta’ kemm kienet krudila din l-oppożizzjoni. Kien hemm każijiet ta’ nisa Musulmani li rabtulhom saqajhom ma’ żewġ iġmla u dawn l-iġmla mbaġħad gaghluhom jiġru f’direzzjonijiet opposti, sabiex l-iġsma ta’ dawn in-nisa kienu jiġġebbd u fl-aħħar nett jixpakkaw f’biċċtejn.

Fil-fatt hemm lista twila sew ta’ atroċitajiet li seħħew iżda jien m’iniex f’qagħda li noqghod insemmihom kollha hawnhekk. Madanakollu, minkejja li ssaportew din il-krudeltà inumana u salvaġġa, il-Musulmani qatt ma fittxew li jivvendikaw irwieħhom, kemm fl-apert kif ukoll klandestinament.

Anzi, wara li ffaċċjaw snin shaħ ta’ persekuzzjoni iebsa, il-Qaddis Profeta u l-maġġoranza ta’ shaħu telqu minn Mekka. Uħud mill-Musulmani marru joqogħdu fil-belt ta’ Madina filwaqt li oħrajn xterdu f’postijiet oħra. F’Madina, fejn emigra l-Qaddis Profeta, kien hemm ħafna nies li kienu ħaddnu l-Iżlam.

Madanakollu l-infidili ta' Mekka ma felhux jaraw li l-Musulmani kienu issa qed jghixu fil-paċi u li kienu ssetiljati sewwa.

Għaldaqstant, tmintax-il xahar biss wara l-emigrazzjoni huma attakkaw lill-Musulmani ta' Madina b'armata ta' elf suldat li kienu kollha armati sa snienhom. B'paragun, l-armata Musulmana kienet magħmula minn tliet mitt ruħ biss mingħajr protezzjoni ta' xejn, hlief għal ftit xwabel u vleġeġ. Jekk se nqisu l-merti relattivi taż-żewġ armati mela bla dubju ta' xejn li l-aħjar għażla għall-Musulmani kienet li dawn jirtiraw u jsalvaw lilhom infushom, aktar milli jieqfu u jiddefendu lil xulxin. Madanakollu, dakinhar, Alla finalment amar lill-Qaddis Profeta biex jiġġiele. Dan huwa mnizzel f'Kapitlu 22, Versi 40-41, tal-Koran fejn Alla jgħid:

“Dawk li jiġu attakkati jingħatalhom il-permess li jiġġieldu biex jiddefendu rwieħhom, għaliex tkun saret ingustizzja kontrihom – u Alla tassew għandu s-Setgħa li jgħinhom – Dawk li tkeċċew ingustament minn djarhom għaliex qalu biss: ‘Sidna huwa Alla’ – u kieku Alla ma tax wiċċ lil xi wħud bil-ghajnuna ta' nies oħra kieku tabilhaqq kienu jiġġarrfu l-kunventi, il-knejjes, is-sinagogi u l-moskej li fihom jissemma u jitfakkar ħafna l-Isem ta' Alla. Tabilhaqq li Alla jgħin lil dak li jgħin lilu. Alla huwa tassew Qawwi, Setgħan.”

Minn dawn il-versi joħroġ ċar li meta dawk li kienu jiġu attakkati bla ħniena ngħataw il-permess biex jiġġieldu dan sar mhux biss biex huma jiddefendu lilhom infushom, iżda biex jipproteġu r-religjonijiet kollha.

U għalhekk it-tieni raġuni għala ngħata l-permess għall-ġlied

kien għaliex li kieku l-oppressuri ma nżammux lura bil-forza, mela l-għedewwa tar-religjon ma kinux iħallu lill-Kristjani jgħixu fis-sliem, u la l-Lhud u la l-Musulmani u la popli oħra ta' religjonijiet differenti. Il-verità kienet li dawn l-avversarji tal-Iżlam xtaqu li jeqirdu lil dawk in-nies kollha li kienu jhobbu l-paċi u minflok jimlew id-dinja bil-kunflitti u d-diżordni għall-akkwisti personali tagħhom.

Kien f'dan l-isfond li Alla hegġeg lill-Musulmani biex ma jibżgħux u li l-armata qawwija ta' Mekka kienet se gġarrab disfatta kbira għaliex Alla kien se jagħti l-għajjnuna lill-Musulmani. L-istorja turina li, bl-għajjnuna ta' Alla, il-ftit Musulmani li kienu kważi bla armi xejn, kienu kapaċi jegħlbu lill-avversarji tagħhom li xtaqu jeqirdu l-paċi fid-dinja. Fejn, fuq naħa, din kienet rebħa għall-Iżlam, kienet ukoll suċċess permanenti għal kull persuna li tixtieq li l-paċi tirrenja fid-dinja. Kienet rebħa għal kull persuna li tixtieq li l-valuri umani jkunu dejjem imħarsa u kienet rebħa għall-popli kollha li jemmnu li r-religjon għandha tkun forza għall-gid komuni u biex tistabbilixxi l-paċi fid-dinja.

Tul il-ħajja tal-Qaddis Profeta Muḥammad^{sa} u tull-epoki rispettivi tal-erba' Kalifi (Suċċessuri tiegħu), l-istorja tixhed il-fatt li l-gwerer missielta mill-Musulmani sehħew biss biex titwaqqaf il-krudeltà u tiġi stabbilita l-paċi fid-dinja. Il-Musulmani qatt ma gġieldu biex joħolqu l-ħruxija, l-ingustizzja u t-terroriżmu. Meta ntemm il-perjodu tal-Kalifat tas-Suċċessuri tiegħu, minfloku giet imwaqqfa forma ta' monarkija. Sfortunatament, f'dawk iż-żminijiet il-maġġoranza tal-gwerer kienu jinqalgħu minħabba raġunijiet politiċi jew materjalistiċi. Madankollu, irrid nagħmilha ċara li dawk il-gwerer li ġew missielta biex jespandu s-saltniet u biex jiżdied il-poter ma sarux skont it-tagħlim tal-

Iżlam hekk kif inhu mwassal mill-Koran Imqaddes.

Fuq nota simili, fiż-żminijiet tal-lum, nistgħu ngħidu li l-azzjonijiet tal-gvernijiet Musulmani jew ta' gruppi ribelli li l-hin kollu joħolqu r-reżistenza, bl-ebda mod ma jirriflettu jew jirrappreżentaw it-tagħlim tal-Iżlam. Nista' nistqarr bla tlaqliq ta' xejn li l-azzjonijiet ta' ċerti estremisti Musulmani llum, li huma jwettqu f'isem l-Iżlam, fil-fatt qed iservu biss biex jinfamaw l-Iżlam u r-religjon innifisha. Jekk in-nies isegwu ideoloġija reliġjuża bħal din ikun ovvju li r-religjon jew Alla ma jibqgħux iservu ta' katalisti pożittivi biex tinfirex il-paċi fid-dinja. Imbagħad ikollna nammettu li dawk in-nies li jistqarru li r-religjon stess qiegħda tkun il-kawża tat-tixrid tad-diżordni fid-dinja jkollhom raġun.

Madanakollu, il-fiduċja tiegħi fir-religjon tiegħi tiżdied meta naqra l-profeziji u r-regoli tal-Koran u tal-Qaddis Profeta għaż-żminijiet tal-lum. Kemm il-Koran kif ukoll il-Qaddis Profeta bassru li għad jiġi ż-żmien meta l-Musulmani jwarrbu t-tagħlim ġenwin tal-Iżlam u ma jsegwux il-Koran. Huma kienu pprofetizzaw ukoll li dawk il-Musulmani, li jqisu lilhom infushom mexxejja u kleriċi reliġjużi, ikunu fil-verità huma stess li joħolqu l-kunflitti, il-korruzzjoni u t-taħwid. Dan hu eżattament dak li qed jiġri llum. Kif diġà għedt, meta nifli dan kollu, il-fidi tiegħi ma tonqosx iżda pjuttost tiżdied.

Jiena ma niffrustrax ruħi u lanqas nitlef it-tama, għaliex fejn il-Koran u l-Qaddis Profeta tkellmu dwar l-istat terribbli tad-dinja tal-lum, huma wasslu wkoll aħbarijiet tajba li, biex jerga' jingħata l-ħajja l-Iżlam vera, se tingħażel persuna minn fost il-Musulmani li se tkun il-Messija Mwiegħed u l-Imam Maħdi (l-Iggwidat).

Huwa se jintbagħat biex iwaqqaf il-gwerer reliġjużi kollha, u f'kull livell tas-soċjetà jbidel kull għamla ta' krudeltà fi sliem u armonija. Huwa se jaħdem bla waqfien biex jintlaħqu dawn l-għanijiet nobbli u se jerga' jdaħħal l-ispirtu ġenwin tal-Iżlam qalb is-segwaċi tiegħu. Dak l-ispirtu sincier jispikka f'dan il-vers tal-Koran li jgħid:

'Intom li temmnu! Kunu sodi fil-kawża ta' Alla, kunu xhieda tal-ġustizzja; u thallux il-mibegħda tan-nies thegġigkom biex taġixxu b'modi oħra ħlief bil-ġustizzja. Kunu ġusti *dejjem*, għax hekk toqorbu lejn l-onestà. U ibżgħu minn Alla. Alla dejjem ikun jaf x'qegħdin tagħmlu.'^[2]

Għaldaqstant, dan il-vers jenfasizza l-bżonn biex inkunu dejjem onesti u naġixxu b'mod ġust. Il-livell ta' ġustizzja meħtieġ jišhaq li anki jekk ikollok tixhed kontra tiegħek innifsek, kontra l-ġenituri jew il-maħbubin tiegħek, dan ikollok tagħmlu bla eżitazzjoni ta' xejn^[3], għaliex hija din il-ġustizzja li tiggarantixxi l-holqien tal-paċi. Dan huwa l-istandard li Alla implora fil-Koran; iżda mbagħad ikollna nistaqsu: dan l-istandard jista' qatt jinkiseb fil-verità? Bħalma għedt qabel, il-Koran u l-Qaddis Profeta bassru li perjodu ta' taħwid, kaos u korruzzjoni se jgħaddi minn fuq id-dinja u nistgħu naraw b'għajnejna stess li dan seħħ tassew. Tabilhaqq, għandna prova ċara li l-Kelma sinciera ta' Alla giet fis-seħħ. Bl-istess mod, bħall-qawmien mill-ġdid tal-fidi, li għandha sseħħ bis-saħħa tal-Messija Mwiegħed u l-Maħdi, dan il-livell għoli ta' ġustizzja għandu jiġi stabbilit fid-dinja fejn l-ostilità ta' nazzjon m'għandhiex tkun ta' xkiel għat-twaqqif ta' din l-istess ġustizzja.

Aħna, il-Musulmani Aħmadin, inħossuna fortunati, mhux biss

għaliex għandna fiduċja f'dawn il-profeziji, iżda għaliex għandna wkoll fehma soda li l-persuna li ntbagħtet minn Alla l-Omnipotenti waslet fil-persuna tal-Fundatur tal-Komunità tagħna, Hażrat Mirza Gulam Ahmad^{as} ta' Kadjan. Ahna nemmnu wkoll li l-proċess tal-qawmien mill-ġdid tal-Iżlam, li nbeda mill-Messija Mwiegħed, qiegħed jitkompla llum il-ġurnata bis-saħħa tal-istituzzjoni tal-Kalifat – li hija s-sistema tas-suċċessjoni spiritwali. L-awtenticità tal-Messija Mwiegħed giet ippruvata permezz tal-għajnuna u s-sapport ta' Alla u ta' għadd bla qies ta' sinjali Divini favur tiegħu.

Wiegħed mis-sinjali kien iż-żieda fit-terremoti u diżastri naturali oħra li sehhew minhabba l-fatt li l-bniedem warrab 'il-Hallieq tiegħu u wkoll minhabba d-diżordni u l-kaos li huma mferrxin mad-dinja kollha. L-istorja turina li l-għadd ta' diżastri naturali li graw fl-aħħar seklu jisbqu ferm lil dawk ta' sekli mgħoddija. Evidenza oħra kienet profezija tal-Messija Mwiegħed li kellha x'taqsam mal-qerda tal-Kżar tar-Russja. Kien imbassar li minhabba l-krudeltajiet tal-Kżar, dan kellu jitlef it-titlu u r-renju tiegħu. Kif tixhed l-istorja, dan ukoll sehh tassew. It-tielet profezija tirrigwarda l-gwerer dinjin. Diġà sofrejna minn żewġ Gwerer Dinjin. Jekk ma ntejbux l-imġiba tagħna u nagħrfu 'l-Hallieq tagħna se ngarrbu aktar minn dawn il-gwerer u l-konsegwenzi terribbli tagħhom. Dawn il-profeziji kollha juru li huwa kien serva ta' twiddiba minghand Alla biex il-bniedem jirriforma ruħu u jerga' jaqbad it-triq it-tajba.

Barra minn hekk, huwa evidenti li, mingħajr l-għajnuna ta' Alla, persuna li ppruvat tagħmel hooss f'villagg żgħir u remot fl-Indja ma kinitx se ssir magħrufa mad-dinja kollha. U wara l-mewt tiegħu, mingħajr l-għajnuna ta' Alla, ma setax iħalli warajh

Komunità li mxiet daqshekk 'il quddiem. Komunità li, minhabba li hija marbuta sew mal-istituzzjoni tal-Kalifat, kienet qed tkompli l-missjoni tiegħu fid-dinja, dik li ttejjeb ir-relazzjoni bejn il-bniedem u Alla l-Omnipotenti, li tissodisfa d-drittijiet tal-bniedem waqt li żżomm l-ogħla livelli ta' ġustizzja. Il-Komunità Musulmana Aħmadija għandha riżorsi limitati ħafna u għalhekk, mingħajr l-Għajnuna ta' Alla, il-messaġġ tagħha ma kienx jinxtered fl-irkejjen kollha tad-dinja.

Għalhekk, fejn minn naħa dan kollu jixhed l-eżistenza ta' Alla, min-naħa l-oħra juri li l-Komunità Musulmana Aħmadija giet imbierka sew mill-għajnuna u s-sapport Divin. Illum il-ġurnata, huma l-membri tal-Komunità Aħmadija li qed jagħmlu sagrificcji kbar finanzjarji biex jippruvaw jgħinu lill-oħrajn u qed jissagrifikaw ukoll ħajjithom fl-isforz biex jistabbilixxu u jżommu l-paċi fid-dinja. F'xi pajjiżi l-Komunità tagħna hi ppersegwitata severament u l-aktar krudeltajiet orribbli huma mwettqa fuqna, iżda aħna ma nirreaġixxux u lanqas nirritaljaw b'xi mod li l-paċi fis-soċjetà tista' tkun perikolata.

Bla dubju ta' xejn dan isehh għaliex aħna nimxu fuq it-tagħlim Divin tal-Koran li kien magħżul u mfisser perfettament mill-Fundatur tal-Komunità tagħna. U għalhekk hija t-talba tiegħi li d-dinja tagħraf il-bżonnijiet taż-żmien. Jiena nittama u nitlob li aħna, li nirrappreżentaw twemmin u reliġjonijiet differenti, u li ngbarna hawnhekk illum ħalli ngħixu partikolarment dan it-tagħlim mimli mhabba, kollha kemm aħna nhabirku ħalli nqimu 'l Alla l-Wahdieni, billi nittrattaw il-ħolqien tiegħu b'ġustizzja u nissodisfawhom id-drittijiet mistħoqqa tagħhom. Bla dubju dan hu t-tagħlim fundamentali tar-reliġjonijiet kollha.

Għandna nutilizzaw ir-riżorsi u l-ħiliet kollha tagħna biex nibnu soċjetà aħjar, biex ngħinu l-Holqien ta' Alla u biex inferrxu l-imħabba, l-affezzjoni, u s-sliem f'kull livell. L-aktar bżonn urġenti u kritiku tad-dinja llum il-ġurnata huwa li tiġi stabbilita l-paċi u l-fidi f'Alla. Kieku d-dinja tifhem din ir-realtà, mela mbagħad il-pajjiżi kollha, kemm kbar kif ukoll żgħar, ma jallokawx, f'isem l-infiq ta' difiża, miljuni u biljuni ta' dollari ħalli jkabbru r-riżorsi militari tagħhom. Minflok għandhom jonfqu dak il-ġid biex jitimghu lil dawk li huma bil-ġuħ, biex jipprovdu l-edukazzjoni għal kulhadd u biex itejbu l-livelli ta' għajxien fil-pajjiżi li qed jiżviluppaw.

Jekk ikollna nassessjaw id-dinja tal-lum b'mod ġust, mela rridu nammettu li anki l-ekonomiji tal-pajjiżi żviluppatti m'għadhomx sodi u stabbli. Il-flus fl-idejn tal-membri tal-pubbliku naqsu drastikament. Anki hawn fid-dinja żviluppata jew dik tal-Punent, jintwerew intervisti fuq it-televiżjoni fejn jingħad li fl-imġhoddi l-familji kienu jieklu regolarment flimkien, apparti li kienu anki jieklu barra, u issa xi kultant qed jispiċċaw ma jkollhomx ikel fid-dar. Mhux qed ikun sempliċement possibbli għalihom biex jieklu u jgħixu f'kumdità bħal qabel u dan għaliex il-pajjiżi qed jagħtu aktar prijorità lill-infiq fuq id-difiża u l-militar tagħhom milli fuq l-għajjniet soċjali tagħhom. Hemm xewqa akbar biex wieħed jibgħat l-armata tiegħu f'pajjiżi barranin eluf ta' mili 'l bogħod u jforniha bl-armamenti milli li wieħed jagħti kas biex itaffi l-problemi li għandu fuq l-għatba tiegħu u li jsolvi d-diffikultajiet tal-poplu tiegħu stess.

Għaldaqstant, id-diżordni ma jinxteridx minħabba r-religjon, iżda daż-żmien hu mifrux b'riżultat ta' manuvrar u ambizzjonijiet politiċi u minħabba l-fatt li popli u nazzjonijiet

shaħ qed jimmiraw li jasserixxu s-superjorità tagħhom fuq ħaddieħor. Għalhekk huwa bżonn urġenti fiż-żminijiet tal-lum li l-popli kollha u l-pajjiżi kollha jagħtu kas ta' dan kollu; inkella d-dinja tkun waslet f'xi fer ta' qirda inkonċepibbli. Ftit mid-distruzzjoni li naraw fid-dinja llum għabha l-bniedem b'idejh stess, waqt li nieħdu inkonsiderazzjoni l-konsegwenzi orribbli ta' diżastri naturali.

U għalhekk biex niproteġu lilna nfusna u nsalvaw l-umanità għandna bżonn nersqu aktar lejn Alla l-Omnipotenti u għandu bżonn ikollna relazzjoni aktar b'saħħitha ma' Alla l-Haj li m'abbandunax lill-Profeta Mosè u l-poplu tiegħu u lanqas m'abbanduna lill-Profeta Ġesù u d-dixxipli tiegħu. U l-Musulmani ġenwini ma nżammux lura milli jiksbu l-benedizzjoni ta' Alla u jaraw li t-talb tagħhom jiġi milqugħ.

Dawn mhumie x stejjer tal-antik jew miti tal-passat għaliex fil-fatt Alla huwa Alla li hu Dejjem Haj u għalhekk huwa ħaj anki llum. Il-Messija Mwiegħed għallimna li Alla jibqa' jkellem lill-poplu onest Tiegħu u jurih is-sinjali ġenwini Tiegħu. Għaldaqstant, huwa d-dmir tagħna li nagħtu kas il-kliem tar-Riformatur tal-Epoka u nagħrfu 'l Alla fl-ispirtu ġenwin tiegħu. Ahna għandna prova li Alla verament wera s-sinjali tiegħu permezz tal-Messija Mwiegħed u jibqa' jagħmel hekk saħansitra llum il-ġurnata.

Finalment nixtieq ngħid li minflok nitfgħu l-ħtiġa għall-iżbalji tagħna fuq Alla u fuq ir-religjonijiet tagħna, għandna nħarsu lejn il-mera u niflu n-nuqqasijiet tagħna. B'dan il-kliem, għal

darb'ohra nixtieq nirringrazzja 'l-mistednin kollha tagħna talli
ħadu l-ħin biex ġew u semgħu dak kollu li kelli ngħid illum.
Grazzi ħafna.”

Referenzi:

- (1) Il-Koran Imqaddes, Kap.18: V.7.
- (2) Il-Koran Imqaddes, Kap.5: V.9.
- (3) Il-Koran Imqaddes, Kap.4: V.36.

NOTA TAL-PUBBLIKATUR

IŻLAM: Il-kelma Iżlam (Islam fid-dizzjunarju ta' Aquilina, 1987 [l-1 volum], paġna 592 - mibdula għal Iżlam fit-Tagħrif tal-2008) hija derivata mill-kelma sliem.

KORAN: Il-kelma Koran (Qoran / Quran / Koran fid-dizzjunarju ta' Aquilina, 1990 [it-2 volum], paġna 1158 - mibdula għal Koran fit-Tagħrif tal-2008) hija derivata mill-kelma qari.

Dawn l-abbrevjazzjonijiet ġew użati. Il-qarrejja huma mhegga li jljissnu t-tislimiet shaħ meta jaqraw il-ktieb:

sa *sallallahu ‘alaihi wa sallam*, li tfisser ‘Jalla s-sliem u l-barkiet ta’ Alla jkun fuqu’, tinkiteb wara l-isem tal-Qaddis Profeta Muħammad^{sa}.

as *alaihis-salam*, li tfisser ‘Jalla l-paċi tkun fuqu’, hija miktuba wara l-isem tal-Profeti barra dak tal-Qaddis Profeta Muħammad^{sa}.

ra *radiyallahu ‘anhu/‘anha/‘anhum*, li tfisser ‘Jalla Alla jkun kuntent bih/biha/bihom’, tinkiteb wara l-ismijiet tad-Dixxipli tal-Qaddis Profeta Muħammad^{sa} jew tal-Messija Mwiegħed^{as}.

aba *ayyadahullahu ta’ala binasrihil-‘aziz*, li tfisser ‘Jalla Alla l-Omnipotenti jagħtih l-għajnuna shiħa tiegħu’, tinkiteb wara l-isem tal-Mexxej attwali tal-Komunità Musulmana Aħmadija, Hażrat Mirza Masroor Aħmad, Kalifatul-Masiħ V^{aba}.



“Alla l-Omnipotenti jibgħat il-profeti tiegħu b’missjoni li jdaħħlu l-ogħla livelli possibbli ta’ spiritwalità fl-umanità bis-saħħa ta’ rabta intima ma’ Alla.”

“Għandna nutilizzaw ir-riżorsi u l-ħiliet kollha tagħna biex nibnu soċjetà aħjar, biex ngħinu l-ħolqien ta’ Alla u biex inferrxu l-imħabba, l-affezzjoni, u s-sliem f’kull livell. L-aktar bżonn urġenti u kritiku tad-dinja llum il-għurnata huwa li tiġi stabbilita l-paċi u l-fidi f’Alla.”

IMHABBA GHAL KULHADD - MIBEGHDA GHAL HADD

AHMADIYYA MUSLIM JAMAAT MALTA

This is the Maltese translation of the Keynote Address delivered by Hazrat Mirza Masroor Ahmad^{aba}, Khalifatul-Masih V, Head of the Worldwide Ahmadiyya Muslim Community at the Historic Conference of World Religions on 11 February 2014. The conference was organised by the Ahmadiyya Muslim Community in the UK, as part of its centenary celebrations, at the famous Guildhall in the City of London.